

రంభా చక్రవర్తియం



*

శ్రీమతి
శామలక్ష్మి

ఇంద్రుడు సింహాసనాసీనుడై రంభ నాట్యాన్ని చూసి ఆనందిస్తూ న్నాడు...నాట్యం అయిపోయింది. నారదులవారు ప్రవేశించారు. ఇంద్రుడితోబాటు సభాసదు లంతా నారదులవారికి నమస్కరించి ఆశీర్వాదా లండుకున్నారు—చివర్లో రంభకూడా నారదులవారికి నమస్కరించింది.

“కళ్యాణమస్తు—ఏం రంభా : ఖులాసాగా వున్నావా? నీలో కొంచెం మార్పు అగుపడుతోంది—ఏమిటి?” రంభ కాస్త సిగ్గు పడుతూ,

“మరేంలేదు స్వామీ...యీ మధ్య శరీరం కొంచెం భారం అవుతోంది.”

నారదులవారు నవ్వారు—

“సదా నృత్యంచేసే నీకు ఒళ్ళు భారంకావడం ఏమిటి?” అని.

“ఎల్లప్పుడూ నృత్యంచేయడానికి యీ మధ్య అవకాశం కల గడంలేదు స్వామీ - యీ దర్బారులో ప్రతి రోజూ నాట్యం చేయడం తప్ప మిగతా సమయాల్లో ఏం పని వున్నది?...ఇంద్రుల వారి మధ్య నా కేమీ పనికూడా కల్పించడంలేదు.”

“ఆ మాటా నిజమే! - యిటీవల ముల్లోకాల్లోనూ నీ నృత్య గానాలనే సమ్మోహనాస్త్రాలతో ఎవర్నీ బంధించడం లేదు ...

అంతేనా! ... అయినా ఇంద్రుడు మాత్రం ఏం జేస్తాడు...కాలం మారిపోయింది...రోజులూ మారాయి. రంభంటే ఎవరు?...అని అడిగే పరిస్థితి వచ్చింది...”

అంతవరకూ నారదులవారి మాటలు శ్రద్ధగా ఆలకించిన ఇంద్రుడు ఉలిక్కిపడి...

“అదేమిటి నారదా? రంభ నవమానిస్తున్నారా?...లేక ఎక్కడైనా కలహభోజనానికి ఏర్పాటా?”

“నారాయణా! నారాయణా! అదేమిటి, ఇంద్రా!...నేను రంభ నవమానిస్తానా?...రంభ నవమానిస్తే, అది నన్ను అవమానించడమే అవుతుంది. అనలు రంభకు జరిగిన అవమానానికి నేను బాధపడు తున్నాను...ఆ సంగతి చెప్పడానికే పనికట్టుకొచ్చాను.”

రంభ ముఖం చిన్నబోయింది...అది చూచిన ఇంద్రుడు.

“రంభ కవమానం జరగడమా? ఎక్కడ?—ఎవరా దుర హంకారులు?” అంటూ కోపంతో లేచి నిలబడ్డాడు.

దర్బారంతా ఒక్కసారిగా ఆశ్చర్యంలో మునిగిపోయింది

నారదులవారు చిరునవ్వుతో మౌనంగా వుండడం చూసి,

“నారదా! ముల్లోకాల్లో ఎక్కడున్నాసరే రంభ నవమానించిన ఆ గర్విష్టిని నా వజ్రాయుధానికి...”



“అ...అ...అగు ఇంద్రా:-త్వరపడకు... నీ వజ్రాయుధానికి పనే లేదు...పిచ్చుకమీద బ్రహ్మాస్త్రం ఎందుకు!—రంభ నవమానంగా మాట్లాడింది కేవలం ఒక మానవ మాత్రుడు-”

“అ...మానవుడా? ఎవ రతను? ఎంత గర్విష్టి! ఎంత దురహంకారి:-” అనే గుసగుసల్లో ఇంద్ర దర్బారంతా నిండిపోయింది. ఇంద్రుడి కోపం మిన్ను ముట్టింది.

“ఏమిటి? కేవలం ఒక మానవుడు రంభను ఆవమానిస్తాడా?... ఆతనికి అంత కండకావరమా?...”

“ఛా ఛా, ఇంద్రా, పౌరపాటు...పాపం. ఆతనికి కండలేళ్లు...బక్కచిక్కిన శరీరం...సన్నగా పొడుగ్గా వుంటాడు...”

“మరి అలాంటప్పుడు రంభను మించిన అందగత్తె అయినా అయివుందాలి ఆతని భార్య...అందుకే అంత మిడిసిపాటు...”

“నారాయణ...అసలు విషయాని కొచ్చావ్...ఆతడికి భార్య లేదు...భార్యపోయి చాలా ఏండ్లయింది...మళ్ళీ వెళ్ళి కూడా చేసుకోలేదు...పెళ్ళంటే ఆతనికి పెద్ద అభిప్రాయమూలేదు...చాలా విచిత్ర వ్యక్తి. రంభను గురించి ఎంత తేలిగ్గా మాట్లాడా డనుకున్నావ్! ఇంతవరకూ రంభ నంత చురుకైనగా ఎవరూ మాట్లాడటం నేను వినలేదనుకో.అయినా ఒక్క రంభనేమిటి...నిన్ను గూడా నానా మాటలూ అంటూంటే వినలేక చెవులు మూసుకుని పరుగెత్తుకొచ్చాను.” ఇంద్రుడు పళ్ళు పటపట కొరుకుతూ,

“ఆవు, నారదా, ఆవు...నే నిప్పుడే వెళ్ళి ఆ దురహంకారి కండలు...”

“వ్ప-హయ్యో! మళ్ళీ కండలు కండలంటా వేమిటయ్యా, అది ఆతని దగ్గర లేవన్నానుగా! ఇదుగో నువ్వు యీ చిన్న విషయంలో కలగజేసుకోవడంకంటే పెద్దవాడిని చెప్తన్నాను, ఎవర్నయితే అవమానంగా మాట్లాడాడో వారినే పంపు.”

రంభ గాభరాపడుతూ, “నన్నా!” అన్నది.

“రంభనా! ఆ నిరసుడి దగ్గరికా! రంభంటే ఎవరో తెలియని ఆ మూర్ఖ మానవుడి దగ్గరకు రంభను పంపమంటారా! వీలేదు.”

“ఇంద్రా, అక్కడే పౌరపాటు పడుతున్నావ్—అతడు కేవలం మానవుడే కావచ్చు—కాని చాలా మొండివాడు—మొండివాడు రాజు కంటే బలవంతుడనే విషయం నీకు తెలుసు—పైగా మానవుడే గదా అని నిర్లక్ష్యం చేశావనుకో, కొంతకాలానికి నీ పేరూ, రంభ పేరూ పూర్తిగా మాసిపోయే అవకాశాలున్నాయి. అటు రాక్షసుల్ని యిటు మహర్షుల్ని, పాదాశ్రాంతుల్ని చేసుకున్న రంభ ఒక మామూలు మానవుడి దగ్గర ఓడిపోవడమా? అయినా జయావజయాలు దైవాధీనాలు. పాపం, రంభకూ నీకూ కూడా యిది ఒక విషమ పరీక్షే. నారాయణ! నారాయణ!”

ఇంద్రుడు ఒక్క క్షణం ఆలోచించి,

“మీ సంహా బాగానేవుంది, నారదా...రంభనే పంపుతాను. ఒక మానవమాత్రుడికి యింత అహంకారం తగదు. రంభా నీ చాక చక్కంతో అతడి అహంకారం అణిచి, తగినబుద్ధి చెప్పిరా. తక్షణం వెళ్ళు. జయం ఎప్పుడూ మనదే.”

“చిత్తం. దేవరవారి ఆజ్ఞ.” అంటూ రంభ విధిలేక సెలవు తీసుకుంటూంటే, నారదుడు నవుతూ,

“ఏం రంభా! శరీరం భారంగా వుందన్నావ్! ఇంక తగ్గు తావులే! భూలోకం వెళ్తున్నావ్!”

“చిత్తం స్వామీ! యింతకూ ఆ మానవుడు ఎక్కడుంటారో సెల వివ్వలేదే!” అంటూ వినయవిధేయతలతో అడిగింది రంభ. నారదుడు నవ్వి,

“ఆవేళంలోనూ, ఆగ్రహంలోనూ ఇంద్రుడు నన్ను ఆ మానవుడి పూర్తి వివరాలు చెప్పనివ్వలేదు. అతడు భూలోకే, జంబూ ద్వీపే. భారతవర్షే, భారతఖండే, మేరోర్షక్షిణ దిగ్గాగే కృష్ణా కావేర్యోర్మధ్యదేశే, కాంచీమండలే, చెన్నపట్టణే, కోడంబాకే, ఉద్యానవనే, బృహత్పథవనే నివాసి...”,

“వారి పేరు?” మళ్ళీ అడిగింది రంభ.

“పేరూ...చంపావు. పేరూ, పేరూ. అరెరె! మర్చిపోయానే! వయసు ముదురుతున్నకొద్దీ జ్ఞాపకశక్తి సన్నగిల్లింది. అతడి పేరూ ఆ...ఆ చక్రపాణి.”

“సెలవు స్వామీ.” రంభ ఆదృశ్యమైంది

“భేష్, కథ అరంభ మైందన్నమాట. మరి సెలవు ఇంద్రా. మళ్ళీ కనివిస్తాలే...నారాయణ.” నారదుడు వెళ్ళిపోతాడు.

ఇంద్రుడు ఏదో ఆలోచిస్తూ పరధ్యానంగా వుండిపోయాడు.

భూలోకం

చక్రపాణిగారు తన గదిలో మంచంమీద పడుకుని బెంగాలీ పుస్తకం చదువుతోంటారు. సిగరెట్ పడుకున్నప్పుడు మాత్రం

కార్పరు గనక అంబాటు ప్రకారం చేతిలో సిగరెట్ వుందనుకుని కుడివేళ్ళు పక్కనే వున్న యాష్ట్రేలో పెడతారు. అంతకు ముందే కాత్తి పడేసిన సగం సిగరెట్ వేళ్ళకు తగిలి చురుమంటుంది...చతుక్కున బెయ్యి వెనక్కి తీసుకుని గొణుక్కుంటూ మునివేళ్ళు గుండెమీద రాచుకుంటూంటారు.

'టక్ టక్' తలుపు తట్టిన చప్పుడు.

"ఎవరది?" ...చదువుతూనే అడిగారు చక్రపాణిగారు. జవాబు లేదు...మళ్ళీ చదువులో మునిగిపోయారు చక్రపాణిగారు

కాసేపటికి మల్లుమల్లు మంటూ అందెల చప్పుడు వినిపించింది. ఎదురుగా గోడకానుకుని చిరునవ్వుతో ఒక ఆడది నిలబడి ఉండడం చూసిన చక్రపాణిగారు,

"ఎవర్నువ్వు?" అన్నాడు.

"రంభను."

"కూచో...ఏం మాటింగు?"

రంభ వెలవెలబోతూ. "మాటిం గేమిటి?" అన్నది.

"అదే, ఏ పిక్కరులో వేషం యిది?" అని మెల్లిగా లేచి కూర్చున్నారు.

"ఇది వేషంగాదు. నేను అసలు రంభను. దేవలోకంనుంచి వస్తున్నాను."

"అట్టనా! ఆ సంగతి ముందే చెప్తే పోలా? కామినీభూతంలాగా కిటికీల్లోనించీ, గోడల్లోనించీ రావడానికి తంటాలు పడ్డావేం... ఇయ్యన్నీ మేం సినిమాల్లో జేసే డ్రిక్కులేలే. ఏం కొత్తగాదు. అరె! నుంచున్నావేం? ఆ కుర్చీలో కూచో. అస్సరేగానీ రంభ నంటున్నావ్? లావుగా వున్నావేం? యింత లావుగా వుండేది రంభెట్టవద్దంట!" సిగరెట్ వెలిగించారు చక్రపాణిగారు

రంభ తను లావనే సంగతి యింకొకరి నోట వినడం అదే ప్రథమం. అవమానంతో తల దించుకున్నది.

"అవునై, మీరంకా కప్పలు."

రంభ ఉలిక్కిపడ్డది.

"కప్పలేమిటి?... ఆశ్చర్యంతో అడిగింది రంభ.

"నీళ్ళల్లో వుండేయిలే. అవి ఎండాకాలం ఎందుతయ్...వానా కాలం ఉబ్బుతయ్. మీ ఒళ్ళుగూడా అంతే."

"మీరు అంటున్నారు: నాతోబాటు యింకా లావుగా వుండేవారున్నారా..."

"ఆ లేకేం?... మాకూ వున్నారు కొందరు... అది సరే కాని నువ్వేం తింటుంటావ్?"

ఈ ప్రశ్నకు వెంటనే ఏం చెప్పాలో తోచలేదు రంభకు...

"ఏముంది! పాలు; పండ్లు; అమృతం..."

"అదే...అక్కడే పొరపాటు చేస్తున్నావ్...పాలు కొవ్వు... ఆ...సరే పండ్లు...అది వర్ణదనుకో...యింకెవోచ్చి ఆ అమృతం

యువ దీపావళి ప్రత్యేక సంచిక



...అదే చందాలం ... తీపి గదూ: ... అసల్లావెక్కించే ... ముం దది మానెయ్..."

రంభ అయోమయంగా చూస్తూ తల పట్టుకుంది...

"ఏం తల్నొప్పా?...నిన్ను చూడంగానే అనుకున్నా...నీ ఒంట్లో వుండాలిని దిమ్మాసాల్స్ లేవని...ఊ...అసలీ నొవ్వులకి ఒంట్లో సాల్స్ లేకపోవడం కారణం అంటా... ఊ! తల్నొప్పికి 'మెగ్నీషియాఫాస్, నేట్రంఫాస్ రెండిట్లో ఏదైనా వాడొచ్చు... యింకోదీగూడా వుంది... నీకు రెండుకణత ల్నొప్పా? ఒక్క కణత నొప్పా?...దానికి నేట్రంసల్పుండిలే... పార్శువు నొప్పయితే 'కాల్కేరియా ఫాసూ, మెగ్నీషియా ఫాసూ...ఊ!...నే ననేడీ... యిటిల్లో ఏదన్నా వాడొచ్చు..."

అసలే విసుగుతో వున్న రంభ వెదాలమీదికి బలవంతంగా చిరు నవ్వు తెచ్చుకుని...

"అయ్యా నా కే ఫాసూ వద్దు...మీకు వుణ్యం వుంటుంది... ముందు నే నొచ్చిన విషయాన్ని మనవి చేయనివ్వండి..."

సిగరెట్ 'యాష్ట్రే'లో పడేసి చిన్నగా నవ్వుతూ, "అన్నట్టు నేనూ అడగడం మర్చిపోయాను... ఇంతకీ ను వెళ్ళేందుకొచ్చి నట్టు యీ లోకానికి..."

"మీ కోసమే" ...అన్నది రంభ వయ్యారం ఒలకబోస్తూ...

"నాకోసమా : ...నీ కింకెవరూ దొరకలా?"... రంభ నవనాడులూ చచ్చిపోయాయి. అవమానంతోనూ, సిగ్గుతోనూ తల వంచుకుంది.

"దొరక్క కాదు...ఇంద్రుడు న న్నొక కఠినమైన దుర్బర కార్యానికి వినియోగించి పంపాడు."

"అట్టనా? వా డొక సన్నాసి...ఊ! అంటే నిన్ను తరుం తాడు...నీ కొంగెనకాల దాక్కుంటాడు...ఒ ట్టాడంగోడు!"



రంభ లోలోపలే బాధపడుతూ,
 "అపచారం... దేవేంద్రుల నలా దూషించకండి... ముల్లోకా
 ల్లోనూ వారి గొప్పతనం..."
 "ఏం టాడి గొప్ప? ఏంటంటా :...పురాణా లన్నీ తీసుకో...
 ఊ! - వా దెందులో కలగజేసుకున్నా గబ్బే... ఏది సరిగ్గా జేసి
 చచ్చాడు :... అహల్యకోసం బోయి నానా చందాలం జేశాదా :
 ఊ! ఇక ఎవడన్నా గొప్పో దవుతున్నాడంటే ముందీడికి నిదర
 బట్టదాయె... అసలాడికంటే యింకోడు గొప్పో డుండగూడ దనే
 గదా వా డేడుపు...ఊ!" గదినిండా సిగరెట్ పొగ కమ్ముకుంది...
 ఇంద్రుణ్ణి పెట్టే చీవాట్లకు రంభతల కాస్త తిరిగినట్లయింది. తక్షణం
 దేవలోకం వెళ్ళిపోవా లనిపించింది... కాని తను వచ్చిన పని,
 తన కర్తవ్యం ఆపింది... అతి బలవంతంమీద ముఖంలోకి నవ్వు
 తెచ్చుకుని-
 "మీరు దేవతల్ని అలా దూషించకూడదు. ఏదో గొప్పతనం లేక
 పోతే ఇంద్రత్వం ఎలా నిద్దిస్తుంది ?... ఆయినా మీరు నన్నూ
 దేవేంద్రులవారినీ అంతగా దూషించడం న్యాయంకాదు. నా లోపం
 ఏమిదో చెప్పండి!"...
 అంటూ రంభ చక్రపాణిగారు కూర్చున్న మంచం దగ్గరగా
 వచ్చింది...
 చక్రపాణిగారు కాస్త యిబ్బంది పడుతూ,

"ఎందుకూ?... అక్కడే కూచో..." అన్నారు.
 "ఏమండీ! నేనంటే అంత చిరాకు పడుతున్నాను! నే నందంగా
 లేనా ?..."
 "అందంగా లేవ నెవరన్నారు!...లావుగున్నావన్నా...అంటే..
 అస లందవంటే ఏంటి? ఊ! కాల్చిన లవంగం పొట్టలాగుంటమా?...
 ఊ! ని వి్వంకా తెల్లం గున్నావ్... నల్లంగుండేవాళ్ళు లావైతే
 అట్టనే వుంటారు...అస లెందుకంత లావవ్వాలంట !! ఊ! అస
 త్నీ వయ సెంత ?... నిన్ను కుమారి రంభనాలా ? శ్రీమతి
 రంభనాలా ?"
 రంభ సిగ్గుపడుతూ తల వంచుకుంది...
 "అవునో, ను వెండుకు చెబుతావ్..? అసలీ జబ్బు మీ ఆడజాతికే
 వుందయ్యే...ఎవుణ్ణో ఒకణ్ణి మొగు డనుకునేదాకా ఎన్నోళ్ళొచ్చినా,
 ఎంత ముసిలిమొకం బడి గిటకబార్నా, కుమారిగానే చెలామణి
 గావొచ్చనుకో...ఊ! అస లా లెక్కజూస్తే నీ వయసు నే జెప్తా...
 కొన్ని యుగాలు... కొన్ని వేల ఏండ్లు-తెలిసిందా-ఊ!... అది
 సరేగానీ... ను వెప్పడన్నా ప్యారిస్ హాలీవుడ్ ప్రాంతం
 కెళ్ళావా ?"...
 "వెళ్ళలేదు... ఆ అవసరమా కందగలేదు."...
 "అంటేలే. ఆ డెవుడిక్కావా ల్నువ్వు? ఎదొచ్చి ఆ ఏబ్రాసో
 డింద్రుడికి దప్ప...అస ల్నీకంటే అందగ తెల్లరని ఉబ్బిచ్చుబ్బిచ్చి

యువ దీపావళి ప్రత్యేక సంచిక



నిన్ను చెడగొట్టే దాడే గద... పోనీ కంకత్రా ఆడోళ్ళని చూశావా?"...

"లేదు... ఏం? అంత అందంగా వుంటారా?"...

"ఒక్కండవే గాదంటా... శానా నాజూ గ్లంటారు... ఆడోళ్ళందం వాళ్ళల్లోనే జూడాల."

"అలాగా: అందుకే భూలోకంలో రంభంటే ఎవరు?" అని అడుగుతున్నారు...

"అస లడగడం గూడా లేదంటా...సినిమాల్లో చిన్న చిన్నేషా లేసే ఏ ఎక్స్ట్రాదాన్ని జూసినా నీకంటే బాగుంటదట. ఈ-అస ల్నిన్ను జూసి మొదటనే అనుకున్నా.

రంభ హృదయం... అవమానంతో దహించుకుపోయింది. కండ్లల్లో నీళ్ళు తిరిగాయి...

"చూడండి... పోనీ నే నెట్లా వుంటే అందంగా వుంటానో వెప్పండి?" అంటూ చక్రపాణిగార్ని బ్రతిమాలింది రంభ...

"ఎట్లా ఏంది... ముం దా గంతాబొంతా కొంత తగ్గించు. నువ్వే సదుం కేసుకున్న వద్రాణవే వుంటది పదివీశల బరువు...అయినా యియ్యన్నీ ఏసుకొని ఎట్లాడుతున్నా వంటా? ఈ: మా సినిమాల్లో జూడు. ఒక్కొక్కటి ఎంతెత్తెగిరి ఆడతదో!"

రంభ ముఖంలో ఈర్ష్య ఒక్కొక్క తొంగిచూసింది...

"నేనూ ఆకాశాని కెగిరి ఆడగలను?"

"ఆ యింకే వాడతావలే!"...

మువ దీపావతి ప్రత్యేక సంచిక

"అలా అనకండి... చూస్తారా ఆడతాను!"

"ఒద్దులే... నా కోపికలేదు... వూరికే మాట్లాడు... యింకా ఏంటిశేషాలు?"

ఒక్కక్షణం ఆలోచించి చటుక్కున రంభ చక్రపాణిగారి కాళ్ళ దగ్గర కూచుంది.

"చూడండి...నాకూ మీ సినిమాలో నటించాలని వుంది. నాచేత నటించజేస్తారా?"... అన్నది లాలనగా.

"ఏం జేస్తావ్? నీ దానెప్పడూ జూడ్డు... ఆ ఏట్రాసో డిండ్రుడు దప్ప. ఈ: యిక వెద్దేషా లేం వేస్తావ్? ఏమైనా చిన్న చిన్నేషాలెయ్ ముందు. తర్వాత జూడ్డాం. ఈ!"

రంభ వెలవెలబోతూ,

"అయ్యా అలా అనకండి... రంభ చిన్ని చిన్న వేషా లేస్తోందంటే నా కెంత అపకీర్తి!...ఏదైనా ముఖ్యపాత్ర యివ్వండి..."

"ఏం యియ్యమంటావ్? - ఈ! యిప్పుడు తియ్యబోయే వాటన్నిట్లోనూ పతివ్రతేషాలే వున్నయ్..."

"అయ్యా, నే వేస్తాను... నా కెంతకాలంగానో పతివ్రతలా నటించాలని అభిలాష!"...

"అవున్నే... నీలాంటోళ్ళకే అట్లాంటి కోరి కుంటది... అసలు నీలాంటోళ్ళే పతివ్రతేషాలు బాగా జేస్తా రనుకో... అయినా నాకు రెండ్రోజులు డైమియ్యి... ఆలోచిస్తా... ఈ...: ను వీల్లోపల కాస్త ఒళ్ళు తగ్గించుకో!..."



“ఎలా తగ్గుతుంది?... ఏం చెయ్యాలి!...”

“ఏవుంది!... కొవ్వపదార్థాలినబాక-రొద్దై తిను... అక్కర
తిను...ఊ!... ఆ అమృతం ముట్టుకోబాక...”

“మరి మా దివ్య శక్తు లన్నీ అమృతం మీదనే ఆధారపడి
వున్నాయే...ఏం చేయమంటారు?”

“ఏంటి మీ దివ్యశక్తులు!...”

“అదే ప్రత్యక్షం కావడం... అదృశ్యం గావడం, సంకల్ప
మాత్రంలో ఆనుకున్నచోట వారడం!...”

“యియ్యన్నీ ఏం శక్తులంట. బోడి శక్తులు!... ఏ అమృతం
దాగి చంద్రమండలం దాటి పోతున్నారు మావాళ్ళు? ఏ అమృతం
దాగి భూతాలు ఎవరి క్కనపడకుండా ఎక్కడంటే అక్కడ తిరుగు
తున్నయ్? ...ఊ!... ఏ అమృతం దాగి మా నీనిమావాళ్ళు ట్రిక్
షాట్లు కనిపెట్టారు?... యియ్యన్నీ శక్తులంటే నా కొళ్ళుమంట...
ఊ!...”

“యిక ఆనను లెండి... యితకూ న న్నెక్కడ ఉండ
మంటారు?...”

“యీ వేశ్యవృధు ఏ హోటలి కెక్రావేలే... నా ప్రక్కగది
భాళిగానే వుంది... అక్క డుండు... మిగతా విషయాలు రే
ప్పొద్దున మాట్లాడదాం... ఊ!... నాకు నిదరోస్తావుంటి”...
ఆవులిచారు చక్రపాణిగారు- రంభ మాయమణింది.

యువ దీపావళి ప్రత్యేక పంచిక

చక్రపాణిగారు ఉలిక్కిపడ్డారు...

‘అన్నట్టు దీంతో యిదొక వీకులాదే!- అన్నట్టుండి మాయ
మవుద్ది... యింతకీ యిది రంభో, కామిసీ భూతమో ఎవరికి
తెల్పు?...’ అని గొణుక్కుంటూ పడుకున్నారు చక్రపాణిగారు.

ఇంద్రలోకం

ఇంద్రుడు శచీదేవితో పాచిక లాడుతుంటాడు. ‘నారాయణ’ అనే
శక్త్యాన్ని విని,

“నారదులవారు దయచేస్తున్నారు... నీవు అంతఃపురంలోకి
వెళ్ళు, దేవీ...వారితో నే నొక అవసరమైన విషయం మాట్లాడాలి”
అంటూ శచీదేవిని లోపలికి పంపించి నారదులవారికి ఎదురు వెళ్ళి
నమస్కరించాడు ఇంద్రుడు.

“దయచేయండి ముసీంద్రా...మీ రాకకోసమే ఎదురు చూస్తు
న్నాను,” అంటూ ఆసనం చూపించాడు...

“నేనూ అందుకే వచ్చాను... యిది కూర్చుంటే సమయం
కాదు...త్యరగా బయల్దేరు... లేకపోతే రంభను దక్కించుకో
లేవు”... అన్నాడు నారదుడు...

ఇంద్రుడు ఖంగారు పడిపోతూ,

“ఏమైంది నారదా? రంభ కుశలమేగదా?... ఎంతవరకు
వచ్చింది ఆమె ఆడుతున్న నాటకం?”...



“ఆ! గొంతవరకూ వచ్చింది .. ముందు బయల్దేరు...”
 విషయాలన్నీ తీరిగ్గా మాట్లాడుకుందాం...”...
 “ఏమిటి నారదా? రంభ అపజయం పొందిందా? .. చెప్పండి”
 అంటూ ఆదుర్దా పడుతున్న ఇంద్రుణ్ణి చూసి,
 “అవ్వన్నీ యిప్పు డడక్కు... ఆ మానవుడు రంభకు లొంగక
 పోగా రంభవేత సినిమాలో వేషం వేయిస్తున్నాడు...రంభ
 ఆహారం తిననివ్వకుండా పస్తులుంచుతున్నాడు. ఏవో రొద్దెంట...
 అవి తిని యిన్ని నీళ్ళు తాగి వుంటూంది రంభ...ప్రస్తుతం చిక్క
 కళ్యాణస్థలో వుంది... ఆహారంకంటే గూడా రంభ చిక్కదానికి
 కొంత మనోవ్యాధికూడా కారణం అని నా అభిప్రాయం...”...
 “అవును...ఎంతకీ లొంగని ఆ మానవుడిదగ్గర వరాజయం
 పొంది, తన ముఖం దేవలోకానికి, నీకూ తిరిగి ఎలా చూపించ
 డమా అనే మనోవ్యాధి...అందుకే తనే కోరి సినిమాలో వేషం
 వేస్తోంది.”...
 “అవురా...కేవలం ఒక మానవుడు రంభకు లొంగలేవా!
 యింత అపజయమా!”... పక్క పటపట కొరికాడు ఇంద్రుడు...
 “అంత గట్టిగా కొరక్కు...విరిగిపోతాయేమో, చూడూ...ఆవేశ
 పడి లాభంలేదు...జయాపజయాల చెవాధీనాలని ముందే చెప్పా
 నుగా!...అయినా బూడిద పూసుకోవ్వ సన్యాసుల్ని. తలలేని
 రాక్షసుల్ని అయితే రంభా, నువ్వు అడిగింబగలిగారు గానీ, భూలో

కంలో ఆ సినిమా ఊవుందగ్గిర మీ ఆట సాగవని నే నప్పుడే
 అనుకున్నాను...వాళ్లు దేవతల్నే ముప్పతిప్పలు వెట్టే ఆసాద్యులు”
 “మరి ఈ సంగతి ముందే ఎందుకు చెప్పలేదు, నారదా!...నేనే
 స్వయంగా—”
 “అయ్యో, అదేపొరపాటు సంగతి...నువ్వు ఏకారణంచేతనైనా
 సరే ఆ మానవుడి ఎదట బడకు...నీ పేరంచేనే అతనికి అరికాలి
 మంటలో”
 “ఆ!! ఏమిటి అపజయం? ...పద, నారదా తక్షణం కదులు,
 రంభను చూడాలి...”
 “పద...అందుకేగదా పరుగెత్తుకొచ్చాను...! రంభ పాట్లు
 చెప్పడానికి వీలేదు...పాపం...”
భూ లో కం
 స్తుడియోలో ఎవరికంటా బడకుండా ఇంద్రుడూ, నారదుడూ
 రంభకోసం వెతుకుతుంటారు...
 ఒకచోట బ్రహ్మాండమైన దర్బార్ సెట్టులో దాన్సు జరుగు
 తూంటుంది.
 “నారదా!...ఆదుగో రంభ,” అంటూ నృత్యం చేస్తున్న నర్తకిని
 చూపిస్తాడు ఇంద్రుడు...
 “హయ్యో పిచ్చివాడా!...ఆమె రంభగాదు...రంభవేషం వేసి
 అడుతున్న సినిమా నర్తకి...ఆ దర్బార్ నీ దర్బారే...ఎదురుగా
 సింహానసంమీద కూర్చున్నవాడే ఇంద్రుడు...నీ వేషంవేసి ఆనర్తకి
 యువ దీపావళి ప్రత్యేక సంచిక



నాట్యాన్ని చూసి ఆనందిస్తున్నాడు..." ఇంద్రుడిముఖం వెల వెల బోతోంది...

"నిజంగానా, నారదా?...ఎంతో బ్రాంతిజెందాను!... చీ చీ! ఆ దౌర్భాగ్యుడా ఇంద్రుడు! చీకటి ...కండ్లూ వాడూనూ..."

"అయ్యో పిచ్చిఇంద్రా!...యితడు చాలా నయం...ఒక మోస్తరు నటుడు...ఒక్కొక్కసారి వీళ్ళు తీసే కొన్ని చిత్రాల్లో సమయానికి ఎవరూ దొరక్కపోతే, ఏ చాకలివాడికో నీ వేషం వేస్తారు!"

"చీ చీ! నా కేలోకంలోనూ ఇంత అవమానం జరగజేదు... ఎందు కింక నా కీ ఇంద్రత్వం, ఏడవనా?..." అంటూ ఇంద్రుడు తల పట్టుకున్నాడు...

'మరీ ఆ విధంగా బెంబేలు పడకు... ఏం జేస్తాం? నువ్వు ఇంద్రలోకంలోనే కూర్చుని భూలోకం ఎంత ముందంజె వేస్తోందో గమనించలేదు... చంద్రమండలకూడా అధిగమించి వెళ్ళగలుగు తున్నారు మానవులు...మనం దివ్యశక్తులనే వన్నీ వాళ్ళకు యంత్రశక్తులుగా పని చేస్తున్నాయ్... అన్ని లోకాలూ పిండ్లు భూలోకంలోనే సృష్టించ గలుగుతున్నారు.. 'స్వర్గం అంటే ఏమిటి?' అని అడుగున్నారు.."

"అవురా! ఏమిటి కాలవైపరీత్యం!..." అంటూ ఇంద్రుడు దీర్ఘంగా నిట్టూర్పు విడిచాడు...

"చెప్పానుగా? యింకా చాలా వుంది నీకు భూలోకాన్ని గురించి తెలుసుకోవలసింది...మందు రంభ జాడ తెలుసుకోవాలి. ఆ మానవు డెక్కడుంటే రంభ అక్కడుంటుంది... పద పోదాం..."

ఉక్కిరుబయట ఉద్యానవనం

అవుడ్డోర్ మాటింగ్ జరుగుతుంది- ఇంద్రుడూ, నార దుడూ ఎవరికీ కనబడకుండా చెట్లచాటున దాక్కుని చూస్తారు...

పాట వినిపిస్తుంది... ఇంద్రుడి ప్రాణం లేచొస్తుంది.. కొంచెం ముందుకు వెళ్ళి చూస్తాడు ..

"నారదా! అటు చూడు- అక్కడ అడుతూ పాడుతూన్న మన రంభేగదూ!..."

"ఇంద్రా!... నిన్ను ఆ మానవుడు, చక్రపాణి, ఎందుకు చెడా మదా తిడుతున్నాడో నా కిప్పుడు అర్థ మౌతోంది .. నీకు మరీ యింత మతి పోయిందేమిటి? నీ రంభను నువ్వే గుర్తించలేక పోతున్నావే!.. ఆ అడుతూ పాడుతూన్నది ఉలాచీ పాత్రదారిణి ఒక ప్రముఖ నినీమానటి... తెలిసిందా?"

ఇంద్రుడి ముఖం చిన్న బోయింది...

అడవి ప్రదేశం

చుట్టూ రాళ్ళగుట్టలూ, ముళ్ళపొదలూ వుంటాయి... ఎండ తీక్షణానికి కొండరాళ్ళూ వేడి కక్కుతుంటాయి...

అవుడ్డోర్ మాటింగ్ జరుగుతుంటుంది... జుట్టు విరబోసు కుని, మాసిన గుడ్డలు కట్టుకుని, గుండెలు బాదుకుని ఏడుస్తూ పాడు తున్న అడవి కనిపిస్తుంది...

నారదుడు చటుక్కున ఒక చెట్టువెనక అగి.

"ఇంద్రా అటుచూడు! ఆ ఏడుస్తూ పాడున్నది మన రంభలా వుండే!..."

"చీ చీ!... యిప్పుడు నీకు మతిపోయింది, నారదా! ఆ పాత గుడ్డలు కట్టుకుని ప్రేతంలా వున్నది రంభలా అవుతుంది? అదేదో మామూలు మానవి..."

నారదుడు నవ్వి, అటుచూడు నీ విరోధి ఆ చెట్టుకింద కూర్చో మన్నాడు .." అంటూ, సిగరెట్ తాగుదూ కుర్చీలో కూర్చోనున్న చక్రపాణిగార్ని చూపించాడు.. ఇంద్రుడి గుండె గతుక్కు మంటుంది . తేరిపారచూసి 'రంభే!...నారదా, ఏమిటి దుర్గతి?...'" అంటూ కుప్పకూలిపోయాడు ఇంద్రుడు ..షాద్ మధ్యలోనే కట్ కట్ అంటూ అరిచారు చక్రపాణిగారు...రంభను కేకేశాడు చక్రపాణిగారు.. భయపడుతూ దగ్గిరి కొచ్చింది రంభ...


"అదేం దేడుస్తా కులుకుతావ్... యిదేం దాన్నా?... అందుకే మొదట్లో జెప్పాగా... ఏదేటప్పుడు కులకబాకనీ... కండ్ల ల్లోంచి నీళ్ళు గార్తున్నయ్యేగాని మొకంలో విచారం కనపట్టం లేదే! ఊ! వూరికే గుండెలు బాదుకుని ఏం లాబం! సరిగ జెయ్, యిప్పుడు వీలింగూడా దొరకడంలా.. పతివ్రదేశం మరి..."

"అలాగే... యీసారి సరిగా చేస్తాను.." నీరసంగా తిరిగి వెళ్ళింది రంభ...

"నారదా! రంభ కేమిటి గ్రహచారం!...తషణం రంభను దేవలోకానికి డేసుకుపోతాను..యింక షణంగూడా వుంచను"

"త్వరపడకు. ఇంద్రా! యీ అపజయానికి రంభ అంగీక రిస్తుందా!... అయినా అడిగిచూడు"...

మీది ఎందుకైతే నాకు
పట్టుంది యీ దేవలోకం కా!!!



ఒక చెట్టువెనకాల నిలబడి మేకవ్ సరిదిద్దుకుంటున్న రంభను సమీపించాడు ఇంద్రుడు...

“రంభా!”

రంభ వులిక్కిపడ్డది...

“ఏమిటి వేషం... యీ ఖర్మ మేమిటి నీకు!” రంభ గాఢరా పడుతూ,

“ఇప్పుడు ఇక్కడి కెందు కొద్దారు మీరు ... చక్రపాణిగారు చూస్తే కోప్పడతారు... అసలే కోపంగా వున్నారు - నేను సరిగా నటించడం లేదని... వెళ్ళండి”...

కోపంతో ఇంద్రుడు పళ్ళు పటపట కొరుకుతూ,

“మూర్ఖురాలా! నీ వల్ల నేను తలవంచుకోవలసిన పరిస్థితి ఏర్ప డ్డది... పద దేవలోకానికి...”

“క్షమించండి, నేను దాను... ఇక్కడే వుండిపోతాను”...

ఇంద్రుడికి ఒళ్ళు మండిపోయింది.

“ఛ. ఛండాలురాలా! ... పొందిన అపజయం చాలక కేవలం మనిషిలాగా వేషా లేస్తూ యిక్కడే వుంటా నంటావా?”

“అవును ప్రభూ... ఎటూ అపజయం పొందాను... భూలోకంలో నైనా చిత్రాల్లో నటించి కళాసేవ జేస్తూ పేరుప్రతిష్ఠలు గడించు కుంటాను... ఎంతకాలం దేవలోకంలో వున్నా, మీదర్బార్లో నాట్యం చేయడంతప్ప. యీ విధంగా నటించే అవకాశం ఏదీ! ... పైగా నా ప్రతిబింబాన్ని నేనే తెరమీద చూచుకోడం నాకెంతో సరదాగా వుంది... నేను నటించే చిత్రాలు మీరు కూడా దేవలోకం తీసుకెళ్ళి అక్కడ కూడా అందరికీ చూపించవచ్చు. దాని క్షావలసిన యంత్రా లన్నీ చక్రపాణిగారితో చెప్పి నేను పంపిస్తాను... నాట్యం చేయటం ఎంతో సులభం కాని నటించడం చాలా కష్టం ... బాగా నటించి మెప్పించగలిగితే, నేను ఒకవిధంగా అపజయం పొందినా యింకో విధంగా విజయం సాధించగలుగుతాను ... నేను నటించబోయే చిత్రాలు...”

“దాలు-దౌర్భాగ్యురాలా! దీని నొక విజయంగా భావిస్తున్నావా, ఆ మానవుడిని లొంగదీయలేకపోగా ఆత్మాభిమానం చంపుకుని,

యువ దీపావళి ప్రత్యేక సంచిక

అతడి పంచనే వుండి వేషా లేస్తావా! నీ వల్ల దేవలోకానికి, నాకూ తీరని కళంకం ఏర్పడ్డది... ఛీ, ఛీ. ఎంత అపజయం! ... ఎంత అవమానం!”

“నారాయణ... శాంతించు ఇంద్రా. రంభ చెప్పేదికూడా కాస్త విను”...

“ఇక నే నేమీ వినదలచుకోలేదు... రంభా. యీ పిచ్చి పిచ్చి వేషాలు కట్టిపెట్టి తక్షణం కదులు... నీ వుండాల్సిన చోటు యిది కాదు... దేవలోకం... వెంటనే అదృశ్యం కా...”

“నారాయణ... యింకేం అదృశ్యమౌతుంది. ఇంద్రా... అమృతం తాగడం మానేసిందిగా? ... ఆ శక్తులన్నీ ఎప్పుడో పోయాయి!”

“అలారా! అమృతం ఎందుకు తాగడంలేదు... నీవు కావా లంటే సంకల్పమాత్రంలో వస్తుందే!”

“లావవుతున్నానని నేనే మానేశాను... తీవిగదూ? ... చక్రపాణి గారు వద్దన్నారు... నాకూ యిష్టంలేక మానేశాను... నన్ను పోని వ్వండి... చక్రపాణిగారు కేకేస్తున్నారు... ఎండెక్క పోతోంది మళ్ళీ...”

“ఎండకాదు. నీ ప్రాణం పోయినాసరే... నిన్ను మాత్రం ఇంక ఒక్కక్షణం యిక్కడ ఉంచను...” అంటూ రంభచేయి పట్టుకో బోయాడు ఇంద్రుడు... రంభ చటుక్కున వెనక్కు తప్పుకుని,

“నేను రాను... నన్ను బలవంత పెట్టకండి... నేను నటించే యీ చిత్రం యిప్పుడే ఆరంభం అయింది... వూ ర్తిచేయకుండా వెళితే చక్రపాణిగారు నన్ను తిడతారు...”

“నారాయణ... ఇంద్రా మి రిద్దరూ ఆ మానవుడి దగ్గర ఎటూ ఓడిపోయారు... పోనీ సరదా పడులోంది... రంభను కొంతకాలం యిక్కడే వుండనీ...”

“ను వూరుకోవయ్యా... రంభా. వస్తావా రావా? ...”

“రాను—” అంటూ పాగిపోబోయింది రంభ—

“గబుక్కున వెళ్ళి రంభచెయ్యి పట్టుకొన్నాడు ఇంద్రుడు... మరుక్షణం రంభ, ఇంద్రుడు, నారదుడు ముగ్గురూ ఆదృశ్య లై నారు...”

“ఏదీ, ఎంతకీ రాదేం... అయినా ఏడుపునీను కెందుకంట అంతచేటు మేకప్పు... పిలవండి ఎండ పోద్ది...” అన్నారు చక్రపాణిగారు.

“రంభగారూ! ... రంభగారూ!” అంటూ రంభకోసం ఆడ వంతా వెతికాడు, అసిస్టెంట్ డై రెక్టరు అర్ధనారీశ్వరం...

“ఎక్కడా కనిపించకపోయేసరికి ఖంగారుపడుతూ చక్రపాణి గారి దగ్గరికి పరుగెత్తుకొచ్చాడు...”

“సార్! సార్! కొంప మునిగింది... రంభగారు కనిపించడం లేదు...”

“సరి గైతికావా ?...”

“అడవంతా గాలించాం...కనిపించలా...యిందాక కెవరోనో మర్షణ పడుతున్నట్లు ఆమె ఆ చెట్టువెనకాల మాట్లాడుతూంటే చూశాను...కాని ఆ ఎదుటివ్యక్తి ఎవరో కనబళ్ళేదు...”

“యెంతెవరు : ఆ సన్నాసో డిండ్రుడే అయింటాడు...”
ఎంతకీ తిరిగి రాకపోతే వాడే వచ్చినట్టున్నాడు ... నే నడిగితే పోనందే : ఎట్ట మాయమయిందీ ? ఊ !... నే నప్పడే అనుకున్నా దీంచే తేషం వేయిస్తే యీపీకులాటుంటందని...సరే ఏం జేస్తాం : తీసినంతవరకూ పీకేసి యిం కెవర్నన్నా ఏద్దాం... యింక పోదాం...” అంటూ కుర్చీమీదున్న కండువా వైనేసుకుని సిగరెట్ డబ్బా చేతిలో పుచ్చుకుని లేచి నిలబడ్డారు చక్రపాణిగారు...

“మాటింగ్ పేకాఫ్” అంటూ ఎవరో అరిచాడు...ఉలిక్కిపడి కండ్లు తెరిచాను...పగటికల. గంట చూస్తే అయి దయింది...

“దీపావళి వస్తావుంది. ఏదన్నా రాశావా ?” అంటూ మధ్యాహ్నం తోజనాల సమయంలో డెలిఫోన్ చేశారు చక్రపాణిగారు...

“ఆ రాశాను...అంటూ చూశాను...”

“మరి పంపరాదూ ?... అన్నారు.

“యింకా ఫేర్ చెయ్యాలా ...నిన్నటివరకూ పని వుండింది...”

“యీరోజు లేదుగా ?”

“లేదూ...కాని ఎవరో ఒకమ్మాయి సినిమాల్లో చేరాలని ఉన్న పకంగా యిల్లు విడచి వచ్చేసింది... ఆ అమ్మాయేమో అందంగానే వుంది.. కాని...”

“ఏం జేసుకుంటా వంట అందం... కొరుక్కు తింటామా : యిప్పు డొచ్చేయన్నీ యిట్లాంటి చూపులగొడ్లె ... డైలాగ్ చెప్ప మంటే బెబ్బెప్పే అంటారు .. యింకా యాక్టింగేం చేస్తారు? ... ఊ”

నాకు నవ్వొచ్చింది ... కాసేపు మాటాడి ఫోన్ పెట్టేశాను ...

అసలు రంభే దేవలోకంనుంచి దిగి చక్రపాణిగారిదగ్గర కొస్తే దానిపాట్లు ఎలా వుంటాయో సరదాకి నాలో నేను ఆలోచిస్తూ పడు కున్నాను ... ఎప్పుడు నిద్రపట్టిందో : ... కల.

అదే రంభా చక్రపాణియం అయింది ...

